

## Te 'a'ai 'o te 'uru

Tē pārahi ra 'i te fenua Ra'iatea, te hō'ē 'utuāfare nō Ruata'ata 'e tāna vahine 'o Rumauari'i. E maha ta rāua tamari'i, 'e toru tamaroa, hō'ē tamahine. E o'e rahi ra tei tā'iri i te fenua i te mātamua 'e ua tae roa te ta'ata i te rave i te 'araea 'ei mā'a nā rātou.

Ia maoro ra teie 'ati, te 'ere nei a te 'utuāfare i te mā'a. Ua 'ōpua nā metua nei 'e arata'i i te mau tamari'i i uta e fa'a'amu i te 'amo'a, te nahe 'e te māmā'u. Tae a'e nei ra i te hō'ē pō, ua parau atu ra 'o Ruata'ata i tōna hoa :

« E Rumauari'i ē, a fa'aro'o iti noa mai nā 'oe i tō'u reo.

Ananahi i te po'ipo'i roa 'e, ia ara mai 'oe, 'aita ra vau.

E haere 'oe i rāpae, i reira e fa'a'ite atu vau ia 'oe i tō'u huru 'e tō'u here ia 'outou.

E tumu rā'au rahi ta'a'ē i te mau rā'au 'o te fenua nei tā 'oe e 'ite.

Tōna tumu 'e tōna mau 'āma'a, 'o tō'u ia tino 'e tō'u mau rima.

Tōna mau rau, 'o tō'u ia rimarima, 'e tō'u nei upo'o ra, e riro mai ia 'ei mā'a menemene tā 'oe e ma'iri atu i te 'uru. »

Ia oti a'e te poro'i, ua ta'oto 'o Rumauari'i mai te tāu'a'ore i teie mau parau, haere mai ra Ruata'ata i vaho, are'a ra, ia po'ipo'i roa, te ti'a mai nei te vahine

'e ua haere mai i rāpae i te ana. E aha tāna e 'ite nei ?

'O te hō'ē ia tumu rā'au ruperupe he'euri maita'i, ua peretau noa te mā'a i ni'a iho.

Ha'amana'o iho ra Rumauari'i i te poro'i 'a tōna hoa 'o Ruata'ata.

Ua riro tāna tane here 'ei tumu 'uru nō tōna aroha i tōna 'utuafare tei 'ere i te mā'a. Ua 'oto iho ra Rumauari'i i tāna here, ua pāfa'i i te mā'a 'uru 'e ua tunu, 'ua fa'a'amu i te mau tamari'i.

Ma'irihia iho ra tāua fa'a ra 'o Tua'uru, mai reira atu te pararera'a te mau 'uru na te mau vāhi e 'ati a'e te mau fenua ato'a.

